

ಅಪರೂಪದ ಸಿಂಗಲೀಕ

ಪಶ್ಚಿಮ ಘಟ್ಟದಲ್ಲಿರುವ ಜೀವ ವೈವಿಧ್ಯಗಳಲ್ಲಿ ಈಗ ಅತ್ಯಂತ ಅಪರೂಪವಾಗಿರುವ ಸಿಂಹ ಬಾಲದ ಸಿಂಗಲೀಕ (Lion Tailed Macaque)ಗಳ ಸಂಖ್ಯೆ ವರ್ಷದಿಂದ ವರ್ಷಕ್ಕೆ ಕುಸಿಯುತ್ತಲೇ ಇದೆ. ಕಾಡುಗಳ ನಾಶ, ನಗರೀಕರಣದ ಕಠಿಣ ಹಸ್ತಗಳ ಹೊಡೆತಕ್ಕೆ ಈ ಸಿಂಗಲೀಕಗಳು ನಲುಗಿ ಹೋಗಿವೆ. ಇತ್ತೀಚೆಗೆ ಆಗುಂಬೆಯ ಕಾಡಿನ ದಾರಿಯಲ್ಲಿ ಸುತ್ತಾಟಕ್ಕೆ ಹೋದಾಗ ಅಲ್ಲಿಯ ಮರವೊಂದರಲ್ಲಿ ಸಿಂಗಲೀಕಗಳು ಗುಂಪು ಗುಂಪಾಗಿ ದಾರಿಹೋಕರನ್ನು ನೋಡುತ್ತಾ, ಆಹಾರ ಹಾಕಿದರೆ ತಿನ್ನುತ್ತಾ ಕೂತಿದ್ದವು. ಆಗುಂಬೆಯ ಕಾಡುಗಳಲ್ಲಿ ಹೆಚ್ಚಾಗಿ ಕಾಣಿಸಿಗುವ ಈ ಸಿಂಗಲೀಕಗಳ ಸಂಖ್ಯೆ ಕರ್ನಾಟಕದಲ್ಲಿ ಇರೋದು ಕೇವಲ 1,800 ಮಾತ್ರವಂತೆ. ಇನ್ನೂ ನಾವು ಕಾಡನ್ನು ಕಡಿಯುತ್ತಾ ಹೋದರೆ ಅವುಗಳೂ ಉಳಿಯುವುದಿಲ್ಲ. ಬೇರೆ ಜೀವಿಗಳ ನಮ್ಮದಿಯ ಜೀವನಕ್ಕೂ ಕುತ್ತು ತಪ್ಪಿದ್ದಲ್ಲ.

-ಪ್ರಸಾದ್ ಶೆಣೈ ಆರ್.ಕೆ., ಕಾರ್ಕಳ



ಸಿಜೆ ಕಾಯಿಯ ಮೇಲೆ ಕಲೆ

ಇದು ಗೋವಾದ ದೇವಸ್ಥಾನದ ಹತ್ತಿರ ರಸ್ತೆ ಬದಿಯಲ್ಲಿ ಕಲಾಕಾರನೊಬ್ಬ ಸಿಜೆಸಹಿತ ತೆಂಗಿನಕಾಯಿಯಲ್ಲಿ ಕೆತ್ತಿದ ಕಲಾಕೃತಿ. ಇದಕ್ಕೆ ಅವನು ಬಳಸುತ್ತಿದ್ದು ಸಿಜೆಕಾಯಿ, ಹರಿತವಾದ ಚಾಕು ಮತ್ತು ಬಣ್ಣ. ರಸ್ತೆ ಬದಿಯಲ್ಲಿ ಇದನ್ನು ಕೆತ್ತಿ ಬಣ್ಣ ಹಚ್ಚಿ ಅಲ್ಲಿಯೇ ವ್ಯಾಪಾರ ಮಾಡುತ್ತಾರೆ.

-ಪ್ರಭಾ ಪಿ.ಶಾಸ್ತ್ರಿ, ಶಿವಮೊಗ್ಗ

ಮಲೆನಾಡಿನ ಸೊಪ್ಪಿನ ಹೊರೆ

ಮಲೆನಾಡಿನ ಎಲ್ಲೆಡೆ ಈಗ ಈ ದೃಶ್ಯ ಸಾಮಾನ್ಯ. ಮಳೆಗಾಲ ಶುರುವಾದ ಕೂಡಲೇ ಕೃಷಿ ಚಟುವಟಿಕೆಗಳು ಆರಂಭವಾಗುತ್ತವೆ. ಕೃಷಿಕರು ತೋಟವನ್ನು ಸ್ವಚ್ಛಗೊಳಿಸಿ, ಮನೆಯ ಕೊಟ್ಟಿಗೆಗೆ ಸೊಪ್ಪನ್ನು ಹೊರೆ ಮಾಡಿ ಹೊತ್ತು ತರುತ್ತಾರೆ. ಕೊಟ್ಟಿಗೆಯ ನೆಲಕ್ಕೆ ಈ ಸೊಪ್ಪನ್ನು ಹಾಸುತ್ತಾರೆ. ಇದರ ಮೇಲೆ ಜಾನುವಾರುಗಳು ಆರಾಮವಾಗಿ ಮಲಗುತ್ತವೆ. ಕ್ರಮೇಣ ಸೆಗಣೆಯೊಂದಿಗೆ ಬೆರೆತು ಇದು ಸಾವಯವ ಗೊಬ್ಬರವಾಗಿ ಪರಿವರ್ತನೆ ಹೊಂದುತ್ತದೆ. ನಂತರ ಕಾಲಕಾಲಕ್ಕೆ ಈ ಗೊಬ್ಬರವನ್ನು ತೋಟದ ಗಿಡಗಳ ಬುಡಕ್ಕೆ ಪೂರೈಸಿ ಹೆಚ್ಚಿನ ಫಸಲು ಪಡೆಯುತ್ತಾರೆ.

ತೋಟದ ಕಳೆಯೇ ಕೊಟ್ಟಿಗೆಗೆ ಬಂದು, ಜಾನುವಾರುಗಳ ಉಣಿಸಾಗಿ, ಗೊಬ್ಬರವಾಗಿ ಮತ್ತೆ ತೋಟವನ್ನೇ ಸೇರುವ ಈ ಸಹಜ ಚಕ್ರವು ಪರಿಸರ ಸ್ನೇಹಿ ಹಾಗೂ ಕಸದಿಂದ ರಸವಾಗುವ ವಿಶಿಷ್ಟ ಕ್ರಿಯೆ.

-ಮೃದುಲಾ ಟಿ.ಎಂ., ತೀರ್ಥಹಳ್ಳಿ

